

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ |
వేదాంతాచార్యవర్యో మే సన్నిధత్తాం సదా హృది ||

॥ శ్రీయతిరాజసప్తతిః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikkana** font.

శ్రీః

శ్రీమతే రామానుజాయ నమః

॥ శ్రీయతిరాజసప్తతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కమప్యోద్యం గురుం వందే కమలా గృహమేధినం ।
ప్రవక్తా చ్చందసాం వక్తా పంచరాత్రస్య యః స్వయం ॥ 1 ॥

సహ ధర్మచరీం శౌరేః సంమంత్రిత జగద్ధితాం ।
అనుగ్రహమయాం వందే నిత్యమజ్ఞాత నిగ్రహాం ॥ 2 ॥

వందే వైకుంఠ సేనాన్యం దేవం సూత్రవతీ సఖం ।
యద్వేత్ర శిఖర స్పందే విశ్వమేతద్ వ్యవస్థితం ॥ 3 ॥

యస్య సారస్వతం స్రోతో వకుళామోద వాసితం ।
శ్రుతీనాం విశ్రమాయాలం శతారిం తముపాస్మహే ॥ 4 ॥

నాథేన మునినా తేన భవేయం నాథవానహం ।
యస్య నైగమికం తత్త్వం హస్తామలకతాం గతం ॥ 5 ॥

నమస్యోమ్యరవిందాక్షం నాథ భావే వ్యవస్థితం ।
శుద్ధసత్త్వ మయం శౌరేరవతారమివాపరం ॥ 6 ॥

అనుజ్ఞిత క్షమా యోగం అపుణ్యజన బాధకం ।
అస్పృష్ట మదరాగం తం రామం తుర్యముపాస్మహే ॥ 7 ॥

విగాహే యామునం తీర్థం సాధు బృందావనే స్థితం ।
నిరస్త జిహ్వాగ స్పర్శే యత్ర కృష్ణః కృతాదరః ॥ 8 ॥

దయా నిఘ్నం యతీంద్రస్య దేశికం పూర్ణమాశ్రయే ।
యేన విశ్వ సృజో విష్టోః అపూర్యత మనోరథః ॥ 9 ॥

ప్రణామం లక్ష్మణమునిః ప్రతిగృహ్ణాతు మామకం ।
ప్రసాధయతి యత్సూక్తిః స్వాధీన పతికాం శ్రుతిం ॥ 10 ॥

ఉపవీతినమూర్ధ్వ పుండ్రవంతం
త్రిజగత్పుణ్య ఫలం త్రిదండ హస్తం ।
శరణాగత సార్థవాహమీడే
శిఖయా శేఖరిణం పతిం యతీనాం ॥ 11 ॥

ప్రథయన్ విమతేషు తీక్ష్ణ భావం
ప్రభురస్మత్పరిరక్షణే యతీంద్రః ।
అప్యథక్ప్రతిపన్న యన్మయత్యైవః
వవృధే పంచభిరాయుధైర్మురారేః ॥ 12 ॥

శమితోదయ శంకరాది గర్వః
స్వబలాదుద్ధృత యాదవప్రకాశః ।
అవరోపితవాన్ శ్రుతేరపార్థాన్
నను రామావరజః స ఏష భూయః ॥ 13 ॥

అబహుశ్రుత సంభవం శ్రుతీనాం
జరతీనామయథాయథ ప్రచారం ।
వినివర్తయితుం యతీశ్వరోక్తిః
విదధే తాః స్థిరనీతి పంజర స్థాః ॥ 14 ॥

అమునా తపనాతిశాయ భూమ్నా
యతిరాజేన నిబద్ధ నాయక శ్రీః ।
మహతీ గురు పంక్తి హోర యష్టిః
విబుధానాం హృదయంగమా విభాతి ॥ 15 ॥

అలూన పక్షస్య యతి క్షమాభృతః
 విభాతి వంశే హరితత్త్వమక్షతం।
 యదుద్భవాః శుద్ధ సువృత్త శీతశాః
 భవంతి ముక్తావళి భూషణం భువః॥ 16 ॥

అనపాయ విష్ణుపద సంశ్రయం భజే
 కలయా కయాఽపి కలయాఽప్యనుజ్ఞితం।
 అకళంక యోగమజడాశయోదితం
 యతిరాజ చంద్రముపరాగ దూరగం॥ 17 ॥

అభిగమ్య సమ్యగనఘాః సుమేధసః
 యతి చక్రవర్తి పద పద్మ పత్తనం।
 హరి భక్త దాస్య రసికాః పరస్పరం
 క్రయ విక్రయార్హ దశయా సమింధతే॥ 18 ॥

పరుషాతివాద పరివాద పైశున
 ప్రభృతి ప్రభూత పతనీయ పంకిలా।
 స్వదతే మమాద్య సుభగా సరస్వతీ
 యతిరాజ కీర్తి కతక్వైర్విశోధితా॥ 19 ॥

అనుకల్ప భూత మురభిత్పదం సతాం
 అజహత్త్రివర్గమపవర్గ వైభవం।
 చల చిత్త వృత్తి వినివర్తనౌషధం
 శరణం యతీంద్ర చరణం వృణీమహే॥ 20 ॥

శ్వసితావధూత పరవాది వైభవాః
 నిగమాంత నీతి జలధేస్తల స్పృశః।
 ప్రతిపాదయంతి గతిమాపవర్గికిం
 యతి సార్వభౌమ పదసాత్కృతాశయాః॥ 21 ॥

మూలే నివిశ్య మహతాం నిగమ ద్రుమాణాం
 ముష్ణ ప్రతారక భయం ధృత నైకదండః |
 రంగేశ భక్తజన మానస రాజహంసః
 రామానుజః శరణమస్తు మునిః స్వయం నః || 22 ||

సన్మంత్రవిత్ క్షిపతి సంయమినాం నరేంద్రః
 సంసార జిహ్మాగ ముఖైః సముపస్థితం నః |
 విష్వక్ తతం విషయ లోభ విషం నిజాభిః
 గాఢానుభావ గరుడధ్వజ భావనాభిః || 23 ||

నాథః స ఏష యమినాం నఖ రశ్మి జాలైః
 అంతర్నిలీనమపనీయ తమో మదీయం |
 విజ్ఞాన చిత్రమనఘం లిఖతీవ చిత్తే
 వ్యాఖ్యాన కేశి రసికేన కరాంబుజేన || 24 ||

ఉద్గ్రహణీముపనిషత్సు నిగూఢమర్థం
 చిత్తే నివేశయితుమల్ప ధియాం స్వయం నః |
 పశ్యేమ లక్ష్మణ మునేః ప్రతిపన్న హస్తాం
 ఉన్నిద్ర పద్మ సుభగాముపదేశ ముద్రాం || 25 ||

ఆకర్షణాని నిగమాంత సరస్వతీనాం
 ఉచ్చాటనాని బహిరంతరుప్లవనాం |
 పథ్యాని ఘోర భవ సంజ్వర పీడితానాం
 హృద్యాని భాంతి యతిరాజ మునేర్వచాంసి || 26 ||

శీత స్వభావ సుభగానుభవః శిఖావాన్
 దోషావమర్ద నియతోన్నతిరోషధీశః |
 తాపానుబంధ శమనస్తపనః ప్రజానాం
 రామానుజో జయతి సంవలిత త్రిధామా || 27 ||

జయతి సకల విద్యా వాహినీ జన్మ శైలః
 జని పథ పరివృత్తి శ్రాంత విశ్రాంతి శాఖీ।
 నిఖిల కుమతి మాయా శర్వరీ బాల సూర్యః
 నిగమ జలధి వేలా పూర్ణ చంద్రో యతీంద్రః॥ 28 ॥

ముని బహుమత సారా ముక్తి నిశ్రేణికేయం
 సహృదయ హృదయానాం శాశ్వతీ దిష్ట సిద్ధిః।
 శమిత దురిత గంధా సంయమీంద్రస్య సూక్తిః
 పరిచిత గహనా నః ప్రస్నువీత ప్రసాదం॥ 29 ॥

భవ మరు పరిఖిన్న స్ఫిత పానీయ సింధుః
 దురిత రహిత జిహ్వా దుగ్ధ కుల్యా సకుల్యా।
 శ్రుతి నయన సనాభిః శోభతే లక్ష్మణోక్తిః
 నరక మథన నేవాస్వాద నాడింధమా నః॥ 30 ॥

హరిపద మకరంద స్యందినః సంశ్రితానాం
 అనుగత బహుశాఖాస్తాపమున్మూలయంతి।
 శమిత దురిత గంధాః సంయమీంద్ర ప్రబంధాః
 కథక జన మనీషా కల్పనా కల్పవృక్షాః॥ 31 ॥

నానాభూతైర్జగతి సమయైర్నర్మ లీలాం విధితోస్యః
 అంత్యం వర్ణం ప్రథయతి విభోరాదిమ వ్యూహ భేదే।
 విశ్వం త్రాతుం విషయ నియతం వ్యంజితానుగ్రహాః స౯
 విష్వక్సేనో యతిపతిరభూద్ వేత్రసారస్త్రిదండః॥ 32 ॥

లక్ష్మ్యం బుద్ధే రసిక రసనా లాస్య లీలా నిదానం
 శుద్ధాస్వాదం కిమపి జగతి శ్రోత్ర దివ్యోషధం నః।
 లక్ష్మ్యలక్ష్మ్యైః సిత జలధివదాభతి తాత్పర్య రత్నైః
 లక్ష్మీకాంత స్ఫటిక ముకురో లక్ష్మణార్యోపదేశః॥ 33 ॥

స్థితిమవధీరయంత్యతిమనోరథ సిద్ధిమతీం
 యతిపతి సంప్రదాయ నిరపాయ ధనోపచితాః |
 మధుకర మౌళి దప్పు మద దంతుర దంతి ఘటా-
 కరట కటాహ వాహి ఘన శీకర శీభరితాం || 34 ||

నిరుపధి రంగవృత్తి రసికానభితాండవయన్
 నిగమ విమర్శ కేశి రసికైర్నిభృతైర్విధృతః |
 గుణ పరిణధ్ధ సూక్తి దృఢ కోణ విఘట్టనయా
 రటతి దిశా ముఖేషు యతిరాజ యశః పటహః || 35 ||

ఇదం ప్రథమ సంభవత్కుమతి జాల కూలంకషాః
 మృషా మత విషానల జ్వలిత జీవ జీవాతవః |
 క్షరంత్యమృతమక్షరం యతి పురందరస్యోక్తయః
 చిరంతన సరస్వతీ చికుర బంధ సైరంధ్రికాః || 36 ||

సుధాశన సుదుర్గ్రహ శ్రుతి సమష్టి ముష్టింధయః
 కథాహవమసౌ గతాన్ కపట సౌగతాన్ ఖండయన్ |
 మునిర్మనసి లక్ష్మణో ముదముదంచయత్యంజసౌ
 ముకుంద గుణ మౌక్తిక ప్రకర శుక్తిభిః సూక్తిభిః || 37 ||

కపర్ది మత కర్దమం కపిల కల్పనా వాగురాం
 దురత్యయమతీత్య తద్ ద్రుహిణ తంత్ర యంత్రోదరం |
 కుదృష్టి కుహనా ముఖే నిపతతః పర బ్రహ్మణః
 కర గ్రహ విచక్షణో జయతి లక్ష్మణోఽయం మునిః || 38 ||

కణాద పరిపాటిభిః కపిల కల్పనా నాటకైః
 కుమారిల కుఖాషితైర్గురు నిబంధన గ్రంథిభిః |
 తథాగత కథాశతైస్తదనుసారి జల్పైరపి
 ప్రతారితమిదం జగత్ ప్రగుణితం యతీంద్రోక్తిభిః || 39 ||

కథా కలహా కౌతుక గ్రహ గృహీత కౌతస్కృత-
 ప్రథా జలధి సంప్లవ గ్రసన కుంభ సంభూతయః |
 జయంతి సుధియో యతి క్షితిభృదంతికోపాసనా-
 ప్రభావ పరిపక్తిమ ప్రమితి భారతీ సంపదః || 40 ||

యతీశ్వర సరస్వతీ సురభితాశయానాం సతాం
 వహామి చరణాంబుజం ప్రణతి శాలినా మౌళినా |
 తదన్య మత దుర్మద జ్వలిత చేతసాం వాదినాం
 శిరస్సు నిహితం మయా పదమదక్షిణం లక్ష్యతాం || 41 ||

భజస్వ యతిభూపతేరనిదమాది దుర్వాసనా-
 కదధ్వ పరివర్తన శ్రమ నివర్తనీం వర్తనీం |
 లభస్వ హృదయ స్వయం రథ పదాయుధానుగ్రహా-
 ద్రుత ప్రహృతి నిస్తుటద్దురిత దుర్వృతిం నిర్వృతిం || 42 ||

కుమతి విహిత గ్రంథ గ్రంథి ప్రభూత మతాంతర-
 గ్రాహిళ మనసః పశ్యంతవల్పాం యతీశ్వర భారతీం |
 వికట మురభిద్వక్షః పీఠీ పరిష్కరణోచితః
 కుల గిరి తులారోహే భావీ కియానివ కౌస్తుభః || 43 ||

స్థవిర నిగమ స్తోమ స్థేయాం యతీశ్వర భారతీం
 కుమతి ఫణితి క్షోభ క్షీబాః క్షిపంతు భజంతు వా |
 రస పరిమళ శ్లాఘా ఘోష స్ఫుటత్పుట భేదనం
 లవణ వణిజః కర్పూరార్ఘ్యం కిమిత్యభిమన్వతే || 44 ||

వహతి మహిళామాద్యో వేధాస్త్రయా ముఖరైర్ముఖైః
 వర తనుతయా వామో భాగః శివస్య వివర్తతే |
 తదపి పరమం తత్త్వం గోపీ జనస్య వశంవదం
 మదన కదనైర్న క్లిశ్యంతే యతీశ్వర సంశ్రయాః || 45 ||

నిగమ పథికచ్చాయా శాఖీ నిరాశ మహానిధిః
 మహిత వివిధచ్చాత్ర శ్రేణీ మనోరథ సారథిః।
 త్రిభువన తమఃప్రత్యూషోఽయం త్రివిద్య శిఖామణిః
 ప్రథయతి యతిక్షాభృత్ పారావరీమవిపర్యయాం॥ 46 ॥

జడ మతి ముధా దంతా దంతి వ్యథౌషధ సిద్ధయః
 ప్రమితి నిధయః ప్రజ్ఞా శాలి ప్రపాలన యష్టయః।
 శ్రుతి సురభయః శుద్ధానందాభివర్షక వారిదాః
 యమ గతి కథా విచ్ఛేదిన్యో యతీశ్వర సూక్తయః॥ 47 ॥

ప్రతికలమిహ ప్రత్యక్తత్వావలోకేన దీపికాః
 యతి పరిబృథ గ్రంథాశ్చింతాం నిరంతరయంతి నః।
 అకలుష పరజ్ఞానౌత్సుక్య క్షుధాతుర దుర్దశా-
 పరిణత ఫల ప్రత్యాసీదత్ఫలేగ్రహి సుగ్రహః॥ 48 ॥

ముకుందాంఘ్రి శ్రద్ధా కుముద వన చంద్రాతప నిభాః
 ముముక్షామక్షోభ్యాం దదతి ముని బృందారకగిరః।
 స్వ సిద్ధాంత ధ్వాంత స్థిర కుతుక దుర్వాది పరిషద్-
 దివాభీత ప్రేక్షా దినకర సముత్థాన పరుషాః॥ 49 ॥

నిరాబాధా బోధాయన భణితి నిష్యంద సుభగాః
 విశుద్ధోపన్యాస వ్యతిభిదుర శారీరక నయాః।
 అకుంతైః కల్పంతే యతిపతి నిబంధా నిజ ముఖైః
 అనిద్రాణ ప్రజ్ఞా రస ధమని వేధాయ సుధియాం॥ 50 ॥

వికల్పాటోపేన శ్రుతిపథమశేషం విఘటయన్
 యదృచ్చానిర్దిష్టే యతి నృపతి శబ్దే విరమతి।
 వితండాహంకుర్వత్ప్రతికథక వేతండ పృతనా-
 వియాత వ్యాపార వ్యతిమథన సంరంభ కలహాః॥ 51 ॥

ప్రతిష్ఠా తర్కాణాం ప్రతిపదమృచాం ధామ యజుషాం
 పరిష్కారః సామ్నాం పరిపణమథర్వాంగిరసయోః |
 ప్రదీపస్తత్త్వానాం ప్రతికృతిరసౌ తాపస గిరాం
 ప్రసత్తిం సంవితైః ప్రదిశతి యతీశాన ఫణితిః || 52 ||

హతావద్యే హృద్యే హారి చరణ పంకేరుహ యుగే
 నిబద్నంత్యైకాంత్యం కిమపి యతి భూభృత్ఫణితయః |
 శునాసీర స్కంద ద్రుహిణ హర హేరంబ హుతభుక్-
 ప్రభేశాది క్షుద్ర ప్రణతి పరిహార ప్రతిభువః || 53 ||

యథాభూత స్వార్థా యతి నృపతి సూక్తిర్విజయతే
 సుధా సందోహోబ్ధిః సుచరిత విపక్తిః శ్రుతిమతాం |
 కథా దృప్యత్యైతస్కృత కలహ కోలాహల హత-
 త్రివేదీ నిర్వేద ప్రశమన వినోద ప్రణయినీ || 54 ||

శ్రుతి శ్రేణీ చూడాపద బహుమతే లక్ష్మణ మతే
 స్వ పక్షస్థాన్ దోషాన్ వితథ మతిరారోపయతి యః |
 స్వ హస్తేనోత్తిష్టైః స ఖలు నిజ గాత్రేషు బహుశం
 గళద్భిర్జంబాలైర్గన తలమాలింపతి జడః || 55 ||

నిరాలోకే లోకే నిరుపధి పర స్నేహా భరితః
 యతి క్షాభృద్దీపో యది న కిల జాజ్వల్యత ఇహ |
 అహంకార ధ్వాంతం విజహతి కథంకారమనఘాః
 కుతర్క వ్యాశౌఘం కుమతి మత పాతాళ కుహరం || 56 ||

యతి క్షాభృద్దృష్టం మతమిహ నవీనం తదపి కిం
 తతః ప్రాగేవాన్యద్వద తదపి కిం వర్ణ నికషే |
 నిశామ్యంతాం యద్వా నిజమత తిరస్కార విగమాత్
 నిరాతంకాష్టంక ద్రమిడ కుహదేవ ప్రభృతయః || 57 ||

సుధాసారం శ్రీమద్యతివర భువః శ్రోత్ర కుహరే
 నిషించంతి న్యంచన్నిగమ గరిమాణః ఫణితయః।
 యదాస్వాదాభ్యాస ప్రచయ మహిమోల్లాసిత ధియాం
 సదాఽఽస్వాద్యం కాలే తదమృతమనంతం సుమనసాం॥ 58 ॥

యతి క్షోణీభర్తుర్యదిదమనిదం భోగ జనతా-
 శిరః శ్రేణీజుష్టం తదిహ దృఢబంధం ప్రభవతి।
 అవిద్యారణ్యానీ కుహర విహరన్మామక మనః-
 ప్రమాద్యన్మాతంగ ప్రథమ నిగళం పాద యుగళం॥ 59 ॥

సవిశ్రీ ముక్తానాం సకల జగదేనః ప్రశమనీ
 గరీయోభిస్తీరైరుపచిత రసా యామున ముఖైః।
 నిరుచ్ఛేదా నిమ్నేతరమపి సమాప్లావయతి మాం
 యదృచ్ఛా విక్షేపాద్ యతిపతి దయా దివ్య తటినీ॥ 60 ॥

చింతాశేష దురర్థ దంతుర వచః
 కంఠా శత గ్రంథిలాః
 సిద్ధాంతా న సమింధతే యతిపతి
 గ్రంథాను సంధాయని।
 ముక్తా శుక్తి విశుద్ధ సిద్ధ తటినీ
 చూడాల చూడాపదః
 కిం కుల్యాం కలయేత ఖండ పరశుర్-
 మంఢూక మంజూషికాం॥ 61 ॥

వందే తం యమినాం ధురంధరమహం మానాంధకార ద్రుహః
 పంథానం పరిపంథినాం నిజ దృశా రుంథానమింథానయా।
 దత్తం యేన దయా సుధాంబునిధినా పీత్వా విశుద్ధం పథః
 కాలే నః కరోశైల కృష్ణ జలదః కాంక్షాధికం వర్షతి॥ 62 ॥

కాషాయేణ గృహీత పీత వసనా దండైస్త్రిభిర్మండితా
 సా మూర్తిర్మూరమర్దనస్య జయతి త్రయ్యంత సంరక్షణీ |
 యత్ప్రిఖ్యాపిత తీర్థ వర్ధిత ధియామభ్యస్యతాం యద్గుణాః
 ఆ సింధోరనిదం ప్రదేశ నియతా కీర్తిః ప్రజాగర్తి నః || 63 ||

లిప్సే లక్ష్మణ యోగినః పదయుగం రథ్యా పరాగచ్ఛటా-
 రక్షారోపణ ధన్య సూరి పరిషత్సీమంత సీమాంతికం |
 భిక్షా పర్యటన క్షణేషు బిభరాంచక్రే గళత్కిల్బిషా
 యద్విన్యాస మిషేణ పత్ర మకరీ ముద్రాం సముద్రాంబరా || 64 ||

నానా తంత్ర విలోభితేన మనసా నిర్ణీత దుర్నీతిభిః
 కష్టం కుత్సిత దృష్టిభిర్యతిపతేరాదేశ వైదేశికైః |
 వ్యాసో హాసపదీ కృతః పరిహృతః ప్రాచేతసశ్చేతసః
 క్లృప్తః కేళి శుకః శుకః స చ ముధా బాధాయ బోధాయనః || 65 ||

అర్థ్యా తిష్ఠతి మామికా మతిరసావాజన్మ రాజన్వతీ
 పత్యా సంయమినామనేన జగతామత్యాహితచ్ఛేదినా |
 యత్సారస్వత దుర్గ సాగర సుధా సిద్ధౌషధాస్వాదినాం
 ప్రస్వాపాయ న బోభవీతి భగవన్మాయా మహాయామినీ || 66 ||

శుద్ధాదేశ వశంవదీకృత యతి క్షోణీశ వాణీశతా-
 ప్రత్యాదిష్ట బహిర్గతిః శ్రుతి శిరః ప్రాసాదమాసీదతి |
 దుర్గోదన్వదపత్య సన్నిధి సదా సామోద దామోదర-
 శ్లణ్ణాలోకన దౌర్లలిత్య లలితోన్మేషా మనీషా మమ || 67 ||

ఆస్తాం నామ యతీంద్ర పద్ధతి జషామాజాన శుద్ధా మతిః
 తచ్చావ్యాజ విదర్ధ ముర్ధ మధురం సారస్వతం శాశ్వతం |
 కో వా చక్షురుదంచయేదపి పురః సాటోప తర్కచ్ఛటా
 శస్త్రాశస్త్ర విహార సంభృత రణాస్వాదేషు వాదేషు నః || 68 ||

పర్యాప్తం పర్యచైషం కణచరణ కథామ్
 ఆక్షపాదం శిశిక్షే
 మీమాంసా మాంసలాత్మా సమజనిషి ముహూః
 సాంఖ్య యోగౌ సమాఖ్యం।
 ఇత్థం తైస్సైర్యతీంద్ర త్రుటిత బహుమృషా
 తంత్ర కాంతార పాంధైః
 అంతర్మోహ క్షపాంధైరహహ
 కిమిహ నశ్చింతనీయం తనీయః॥ 69 ॥

గాథా తాథాగతానాం గళతి గమనికా కాపిలీ క్వాఽపి లీనా
 క్షీణా కాణాద వాణీ ద్రుహిణ హర గిరః సౌరభం నారభంతే।
 జ్ఞామా కౌమారిలోక్తిరగతి గురుమతం గౌరవాత్ దూరవాంతం
 కా శంకా శంకరాదేర్భజతి యతిపతౌ భద్ర వేదీం త్రివేదీం॥ 70 ॥

విష్వగావ్యపిన్యగాధే యతినృపతి యశఃసంపదేకార్ణవేఽస్మిన్
 శ్రద్ధా శుద్ధావగాహైః శుభమతిభిరసౌ వేంకటేశోఽభిషిక్తః।
 ప్రజ్ఞాదౌర్జన్య గర్జత్ప్రతికథక వచస్తూల వాతూల వృత్త్యా
 సప్తత్యా సారవత్యా సమతనుత సతాం ప్రీతిమేతాం సమేతాం॥ 71 ॥

ఆశా మతంగజ గణానవిషహ్యా వేగాన్
 పాదే యతి క్షితిభృతః ప్రసభం నిరుంధన్।
 కార్యః కథాహవ కుతూహలిభిః పరేషాం
 కర్ణే స ఏష కవితార్కిక సింహనాదః॥ 72 ॥

ఉపశమిత కుదృష్టి విప్లవానాం
 ఉపనిషదాముపచార దీపికేయం।
 కబళిత భగవద్విభూతి యుగ్మాం
 దిశతు మతిం యతిరాజ సప్తతిర్నః॥ 73 ॥

కరతలామలకీకృత సత్పథాః
శ్రుతివతంసిత సూన్యత సూక్తయః।
దివస తారకయంతి సమత్సరాన్
యతి పురందర సప్తతి సాదరాః॥ 74 ॥

॥ ఇతి శ్రీయతిరాజసప్తతిః సమాప్తా ॥

కవితార్కికసింహాయ కల్యాణగుణశాలినే।
శ్రీమతే వేంకటేశాయ వేదాంత గురవే నమః॥